

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ
|| ದೇವತಾಂತರಪರಿಸಂಖ್ಯಾಸ್ತಬಕಃ ವಿಂಶಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ದೇವತಾಂತರಪರಿಸಂಖ್ಯಾಸ್ತಬಕಃ ವಿಂಶಃ ||

ವಂದಾರುರಕ್ಷಣೇ ದಕ್ಷಾಂ ವಂದೇ ಗೋವಿಂದಸುಂದರೀಂ |
ಯತ್ಪ್ರಸಾದಾದೃತೇ ದೇವಾಃ ಸರ್ವೇ ರಕ್ಷಿತುಮಕ್ಷಮಾಃ || 20.1 ||

ಅಂಬ ತ್ವಯಾ ಹಂತ ಶರೀರಭಾಜಾಂ
ಅರಕ್ಷಿತಾನಾಮಪಿ ರಕ್ಷಿತಾನಾಂ |
ದೇವಾ ಮುದೇ ವಾ ಪುನರಾಪದೇ ವಾ
ಭವಂತಿ ಕಿಂ ತೇ ಬಕವೈರಿಕಾಂತೇ || 20.2 ||

ಶೀತಸ್ವಭಾವಾಂ ಭವತೀಂ ಶ್ರಿತೇಭ್ಯೋ
ದಿವ್ಯಾಂ ಸಮೃದ್ಧಿಂ ದದತೀಮತೀತ್ಯ |
ಉಪಾಶ್ರಿತಧ್ವಂಸಕಮುಷ್ಣಮಗ್ನಿಂ
ಉಪಾಸತೇ ಕೇ ಜಗದಂಬ ಲೋಕೇ || 20.3 ||

ಅಜ್ಞಾತದೃಷ್ಟಿಮಮಿತೇ ವಿಭವೇಽಪಿ ದೀನ -
ಬಂಧುಂ ವಿಹಾಯ ಭವತೀಂ ಭವತೋಽಪ್ಯವಂತೀಂ |
ಸಖ್ಯುಃ ಶುಚೇರಪಿ ಸಮಾಪ್ತಿದಮಂಬ ಕಾರ್ಶ್ಯೇ
ಕಸ್ತಂ ಪ್ರಭಂಜನಮಿಹಾರ್ಚತು ಗಂಧವಾಹಂ || 20.4 ||

ಯಮವಿಷಯಗತಿಃ ಸ್ಯಾದ್ಯದ್ಗೃಹೀತಸ್ಯ ಜಂತೋಃ
ಅಮತಿರಮುಮುಪಾಸ್ತಾಮಪ್ರಭುಂ ಪಾಶಹಸ್ತಂ |
ಜನನಿ ಪರಿಗೃಹೀತತ್ರಾಣಜಾತಾದರಾಂ ತ್ವಾಂ
ಅಹಮಖಿಲನಿಯಂತ್ರೀಮಬ್ಜಹಸ್ತಾಂ ಪ್ರಪದ್ಯೇ || 20.5 ||

ಕುರ್ವಾಣಂ ಪರುಷೈಃ ಕರೈಃ ಕುವಲಯಕ್ಲೇಶಂ ಭೃಶಂ ಸದ್ಗಣ -
 ಶ್ರೀಹಾರ್ಯಭ್ಯುದಯಂ ತಮಂಬ ತಪನಂ ಕೇಚಿನ್ನಮಸ್ಕುವರ್ತಾಂ |
 ವಿಶ್ವಾನಂದಕರೀಂ ವಯಂ ತು ವಿದುಷಾಂ ವಿಶ್ವಾಧಿಕಾಂ ಸಂಪದಂ
 ತನ್ನಾನಾಂ ಪ್ರಣಮೇಮ ತತ್ರಭವತೀಂ ತಾಪತ್ರಯದ್ವಂಸಿನೀಂ || 20.6 ||

ಹರಿಸಖಿ ಶತಮನ್ಯುಂ ವಾಯಸಸ್ಯ ಸ್ವಸೂನೋಃ
 ಅಪಿ ವಿಪದಪನೀತಾವಕ್ಷಮಂ ನೋ ಯಜೇಯಂ |
 ಅಹಮವಿದಿತಮನ್ಯುಂ ಹಂತ ತಸ್ಯ ಸ್ವಶತ್ರೋಃ
 ಅಪಿ ಪರಿಹೃತಭೀತಿಂ ತ್ವಾಂ ಶುಭಾಮಾಶ್ರಯೇಯಂ || 20.7 ||

ಪ್ರೌಢೈಶ್ಚರ್ಯಜುಷೋಽಪಿ ಯಸ್ಯ ಸುಹೃದಾ ಭಿಕ್ಷಾಕತಾ ನೋಜ್ಜಿತಾ
 ಯತ್ರ ಶ್ರೀದಪದಂ ವದಂತಿ ವಿಬುಧಾ ರೂಢ್ಯಾಶ್ಚಕರ್ಣಾದಿವತ್ |
 ಯಕ್ಷಂ ತಂ ಯಜತಾಮಧೀರ್ವಯಮಮೀ ತ್ವಾಮಿಷ್ಟದಾತ್ರೀಂ ಸ್ತುಮೋ
 ಮಾತರ್ಲಕ್ಷ್ಮಿ ಮಹಾವಿಭೂತಿಕಮರೋ ಯಸ್ಯಾಃ ಸಖಾ ತೇ ಹರಿಃ || 20.8 ||

ಪ್ರೌಢಿಯಸ್ಯ ಹಿ ಪೂರ್ವಪಕ್ಷವಿದಿತಾ ಯೋ ಲುಬ್ಧಚೂಡಾಮಣಿಃ
 ಯಶ್ಚಾಹೀನಮುಖೇನ ದೂಷಿತಕಲಸ್ತಂ ಕಃ ಕಲಂಕಾಶ್ರಯಂ |
 ಅರ್ಚೇತ್ಸೋಮಮಪಾಮರಃ ಶ್ರುತಿಶಿರಃ ಸಿದ್ಧಾಂತಸಿದ್ಧೋನ್ನತಿಂ
 ಪದ್ಮೇ ಕಾಂಕ್ಷಿತದಾಂ ಬುಧಸ್ತುತಕಲಾಂ ತ್ವಾಂ ನಿಷ್ಕಲಂಕಾಂ ವಿನಾ || 20.9 ||

ಪದ್ಮೇ ಯೇಷಾಮುಚ್ಚಭಾವೋ ನ ನಿತ್ಯೋ
 ಯೇ ಸರ್ವೇಽಪಿ ಸ್ಥಾನಭೇದೇನ ತೀಕ್ಷ್ಣಾಃ |
 ಯಷ್ಟುಸ್ತುಷ್ಟಿರ್ನ ಗ್ರಹಾಂಸ್ತಾನತಸ್ತ್ವಾಂ
 ನಿತ್ಯೋನ್ನತ್ಯಾಂ ನೌಮಿ ಸರ್ವತ್ರ ಮೃದ್ವೀಂ || 20.10 ||

ಶಾಖಾವೃಂದಪ್ರಥಿತವಿಭವಾಂ ಸತ್ಸುಪರ್ಣಾಧಿರೋಹಾಂ
 ತ್ವಾಮಸ್ತುತ್ವಾ ಜಲನಿಧಿಭುವಂ ಕಲ್ಪವಲ್ಲಿಮತಲ್ಲಿಂ |
 ಆಕಾಂಕ್ಷಂತಃ ಫಲಮವಿಕಲಂ ದೇವ್ಯಪರ್ಣೋದ್ಭವಂ ಕೇ
 ಸಂಸೇವೇರನ್ ಶರವಣಭವಂ ಸ್ಥಾನುಜಾತಂ ವಿಶಾಖಂ || 20.11 ||

ತ್ವಾಂ ಕೃತಶ್ರುತಿಪಥಪ್ರವರ್ತನಾಂ
 ಸಜ್ಜನಾದರಕೃತಾನನಾಂ ವಿನಾ |
 ನಿರ್ಮಿತಶ್ರುತಿವಿಕಂಪನಂ ರಮೇ
 ಸಾಧುವಾರಣಮುಖಂ ಶ್ರಯೇತ ಕಃ || 20.12 ||

ದುರ್ಗಾಂ ಪರೇ ಗಾಢಭವಾನುಷಂಗಾಂ
 ಶಿಲೋಚ್ಚಯಾದಭ್ಯುದಿತಾಂ ಶ್ರಯಂತಾಂ |
 ಭಕ್ತ್ಯೈಕಲಭ್ಯಾಂ ಭವಸಿಂಧುನಾವಂ
 ಸುಧಾಬಿಜ್ಜೇ ತ್ವಾಂ ತು ವಯಂ ಶ್ರಯಾಮಃ || 20.13 ||

ಸ್ಥಾನಂ ಯಸ್ಯ ಶ್ರುಶಾನಂ ಸತತಮನುಚರೋ
 ಭೂತವೇತಾಲವರ್ಗಃ
 ಚೇಲಂ ಚರ್ಮ ಸ್ರಗಸ್ಥಾಂ ತತಿರಹಹ ತಮ -
 ಪ್ಯುಗ್ರಮೇಕೇ ಭಜಂತಾಂ |
 ಪದ್ಮೇ ಪದ್ಮೇ ಸ್ಥಿತಾಂ ತ್ವಾಮಸಕೃದನುಸೃತಾಂ
 ದೇವತಾಯೌವತೇನ
 ಧ್ಯಾಯೇಮ ಕ್ಷೌಮಭಾಜಂ ವಯಮನುದಿನಮಾ -
 ಮುಕ್ತ ಮುಕ್ತಾಕಲಾಪಾಂ || 20.14 ||

ನಾಭಿಜಾತಮಧರೀಕೃತಹಂಸಂ
 ಜಂತವಃ ಕತಿಪಯೇ ಕಲಯಂತಾಂ |
 ಸೇವತೇ ಜಗತಿ ಹಂಸಗತಿಂ ತ್ವಾಂ
 ಸಿಂಧುನಂದಿನಿ ಸುಧೀರಭಿಜಾತಾಂ || 20.15 ||

ಚಿತ್ತವೃತ್ತಿರಿಹ ಕಂಜಮಂದಿರೇ
 ಧುನ್ವತೀಂ ದುರಿತಪುಂಜಮಿಂದಿರೇ |
 ಸಿದ್ಧಯೇ ಜನನಿ ಸೇವತಾಂತರಾಂ
 ತ್ವಾಮನಾಕಲಿತ ದೇವತಾಂತರಾಂ || 20.16 ||

ಯದ್ಯಾದಧಾಸಿ ಕರುಣಾಂ ಯದಿ ವಾ ನ ಪದ್ಮೇ
 ಕಿಂ ದೈವತೈಸ್ತ್ವದಿತರೈರಪವರ್ಗಲಿಪ್ನೋಃ |
 ತುಷ್ಟೋ ಯದಿ ಕ್ಷಿತಿಪತಿಯದಿ ವಾ ನ ತುಷ್ಟಃ
 ಕಿಂ ನಾಮ ಶೌರಿಸಖಿ ಪಾರಿಷದೈರ್ವಿವಿತೋಃ || 20.17 ||

ದೃಷ್ಟಾದೃಷ್ಟೇಪ್ಸಿತಪುಷಿ ಭವತ್ಪಾದಪದ್ಮಾವಲಂಬೇ
 ದಿಷ್ಟ್ಯಾ ಲಭ್ಯೇ ಕ ಇಹ ಭಜತಾಂ ದೇವತಾಂ ಭೂಷ್ಣರನ್ಯಾಂ |
 ದೃಷ್ಟೇ ಸ್ಪಷ್ಟಂ ನನು ದಿನಕರೇ ದೃಶ್ಯಸಂದರ್ಶನಾರ್ಥಂ
 ದೀಪಾರೋಪವ್ಯಸನಮಜಡೋ ದೇವಿ ಕಃ ಸ್ವೀಕರೋತಿ || 20.18 ||

ತವ ಜನನಿ ಜಯಂತ್ಯಾಃ ಶಾಶ್ವತೈಶ್ಚರ್ಯದಾತ್ರಾಃ
 ಪರಿಮಿತಫಲದಾತ್ರೀರ್ದೇವತಾಃ ಸೇವತೇ ಕಃ |
 ಫಲಭರನತಸಸ್ಯಾಂ ಪ್ರಾಪ್ಯ ಚೋಲಕ್ಷಿತಿಂ ಕಿಂ
 ಪ್ರಕಟಮಟತಿ ವಿಂಧ್ಯಪ್ರಾಂತಭೂಮೀರಮೂಢಃ || 20.19 ||

ತವ ಜಲನಿಧಿಕನ್ಯೇ ದೈವತೈಃ ಪಾಮರೋಽನ್ಯೈಃ
 ಕಲಯತು ಸಮತಾಮಪ್ಯಂತತಃ ಕಿಂ ತತಸ್ತೇ |
 ದರಮಪಿ ಗರಿಮಾಣಂ ದರ್ದುರೋಽಕರ್ದಮಾಯಾ
 ವಿಬುಧಪುರತಟಿನ್ಯಾ ವೇತ್ತಿ ಕಿಂ ಪಲ್ವಲೇಭ್ಯಃ || 20.20 ||

ವಿಷ್ಟೋಃ ಪತ್ನಿ ಭವತ್ಪ್ರಸಾದವಿರಹ ವ್ಯಾವರ್ತಮಾನಶ್ರಿಯಾಂ
 ಸಂಪತ್ತಿಷ್ಠತಿ ಸಾ ನ ದೀರ್ಘಮುದಿತಾ ಯಾ ಕ್ಷುದ್ರದೇವಾರ್ಚನೈಃ |
 ಅನ್ನಾಲಾಭತ ಏವ ಶುಷ್ಕವಪುಷಾಂ ಕುಕ್ಷೌ ಪುನಃ ಪೀನತಾ
 ಕಷ್ಟಂ ಶ್ವಾಸನಿರೋಧನೈರುಪನತಾ ಕಾಲಂ ಕಿಯಂತಂ ಕ್ಷಿಪೇತ್ || 20.21 ||

ಕಲ್ಯಾಣಂ ಭವತೀ ಕರೋತಿ ಭಜತಾಮೇಕಾಪಿ ಲೋಕಾಂಬ ಯತ್
 ಸಂಭೂಯಾಪಿ ಚ ದೇವತಾಂತರಶತಂ ನೈತದ್ವಿಧಾತುಂ ಕ್ಷಮಂ |
 ರಾಕಾಚಂದ್ರಿಕಯೈಕಯಾಽಪಿ ಸುಕರಂ ವಿಶ್ವಪ್ರಜಾಹ್ಲಾದನಂ
 ನೈಕಾಭಿರ್ನನು ತಾರಕಾಭಿರಪಿ ವಾ ನೋ ಶಕ್ಯನಿಷ್ಪಾದನಂ || 20.22 ||

ನನು ತವ ಪದಾಂಭೋಜದ್ವಂದ್ವೇ ನಿವಿಷ್ಟಮನಾ ಮನಾಕ್
 ಅಪಿ ನ ತನುತೇ ದೇವೇಷ್ಟನ್ಯೇಷ್ಟಮೇದುರಮಾದರಂ |
 ಲಲಿತಮೃದುಲೇ ಲಬ್ಧಾಶ್ವಾಸೋ ರಸಾಲಕಪಲ್ಲವೇ
 ಕಲಯತಿ ಪಿಕಃ ಕಂಜಾವಾಸೇ ಕರೀರದಲಾನಿ ಕಿಂ || 20.23 ||

ಮಾತಃ ಪದ್ಮೇ ಮೃತ್ಯುಮತ್ಯೇತುಕಾಮೋ
 ಮುಕ್ತಾ ಕಸ್ತಾಂ ಮಾನಯೇತ್ ಕ್ಷುದ್ರದೇವಾನ್ |
 ಪ್ರೌಢಾಂ ನಾವಂ ಪ್ರಾಪ್ಯ ಸಿಂಧುಂ ತರಿಷ್ಯನ್
 ಕಾಶಸ್ತಂಬಾಲಂಬನಂ ಕಶ್ಚಿಕೀರ್ಷೇತ್ || 20.24 ||

ಸಂದತ್ತೇ ಸಕೃದರ್ಚಿತಾಪಿ ಭವತೀ ಸಾಮ್ರಾಜ್ಯಮತ್ಯೂರ್ಜಿತಂ
 ತ್ವದ್ಭಿನ್ನೈಸ್ತು ಕಿಮಸ್ತಿ ದೇವಿ ಬಹುಧಾಽಪ್ಯಾಸೇವಿತೈರ್ದೈವತೈಃ |
 ಸಂಶುದ್ಧಿಂ ಸಕೃದೀಕ್ಷಿತೋಽಪಿ ದಿಶತಿ ಶ್ರೀರಾಮಸೇತುರ್ನೃಣಾಂ
 ಅರ್ಥಃ ಕೋಽಸ್ತಿ ತಟಾಕಸೇತುಶತಕೈರಶ್ರಾಂತದೃಷ್ಟೈರಪಿ || 20.25 ||

ದೇವಿ ತ್ವತ್ಪದಪದ್ಮವಂದನಧನಾ ದುದೇವತೋಪಾಸನಾ -
 ಲಬ್ಧಂ ಮುಗ್ಧವಧೂಕಟಾಕ್ಷತರಲಂ ನೈವಾದ್ರಿಯಂತೇ ಧನಂ |
 ವೇಧಾ ವಿಷ್ಟಪಚಿತ್ರಸೃಷ್ಟಿಪಟುಧೀರರ್ಥಕ್ರಿಯಾದೂರಗಂ
 ವ್ಯಾಮೋಹಾವಹಮೈಂದ್ರಜಾಲಿಕಜಗತ್ಸೃಷ್ಟಿಂ ಕಿಮು ಶ್ಲಾಘತೇ || 20.26 ||

ಸತ್ಯಪ್ಯಾಗಸಿ ಸಂಶ್ರಿತಾನ್ ಕರುಣಯಾ ಸಂರಕ್ಷಸಿ ತ್ವಂ ರಮೇ
 ಕ್ಷೋದಿಷ್ಮಾದಪರಾಧತೋಽಪಿ ಭಜಕೇ ಕುಪ್ಯಂತಿ ದೇವಾಃ ಪರೇ |
 ಛೇತ್ತಾಣಾಮಪಿ ತಾಪಮಂಬ ಹರತೇ ಶಾಖೀ ನಿಜಚ್ಛಾಯಯಾ
 ಗಾಢಸ್ಪರ್ಶತ ಏವ ಪೋಷಕಮಪಿ ಘ್ನಂತಿ ಕ್ರುಧಾ ಪನ್ನಗಾಃ || 20.27 ||

ಸುಭೂಯಾನಾಯಾಸಃ ಫಲಮಗುರು ದುದೈವತಜುಷಾಂ
 ಪ್ರಯಾಸಃ ಕ್ಷೋದೀಯಾನ್ ಫಲಮತಿಮಹತ್ ತ್ವಾಂ ತು ಭಜತಾಂ |
 ಲಘಿಷ್ಠೋ ಲಾಭಃ ಸ್ಯಾಲ್ಲವಣವಣಿಜಾಂ ಶ್ರಾಂತಿರಧಿಕಾ
 ಭವತ್ಯಲ್ಪೋ ಯತ್ನಃ ಫಲಮಲಘು ಕರ್ಪೂರವಣಿಜಾಂ || 20.28 ||

ಸ್ಥಾಸ್ತುಃ ಶ್ರೇಯಃ ಸ ಭಜತಿ ರಮೇ ಯತ್ಪದಂ ತ್ವತ್ಕೃಪಾಯಾಃ
 ಬಾಧೋದರ್ಕಂ ವಿಭವಮುಪಯಾತ್ಯನ್ಯದೇವೋಪಸೇವೀ |
 ದೃಷ್ಟಾಂತೋಽಂತ್ಯೇ ಗಿರಿಶಭಜನಪ್ರಾಪ್ತ ಭೂತಿರ್ದಶಾಸ್ಯಃ
 ತದ್ಭ್ರಾತಾಽಽದ್ಯೇ ತವ ಕರುಣಯಾ ಲಬ್ಧನಿಷ್ಕಂಪಸಂಪತ್ || 20.29 ||

ತ್ವಾಂ ಮಾತರುಪಾಸೀನಾ
 ನ ದೇವತಾಂತರಮುಪಾಸತೇ ಸಂತಃ |
 ಲಬ್ಧೇ ನಿಧೌ ನಿರವಧೌ
 ಕದರ್ಯಜನಸೇವನಂ ಸಹಂತೇ ಕೇ || 20.30 ||

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ದೇವತಾಂತರಪರಿಸಂಖ್ಯಾಸ್ತಬಕಃ
 ವಿಂಶಃ ||